

# సీతబ్రతుకు

[ పెద్దకథ ]

శ్రీ వజ్రుల రామనరసింహం

సీత తన తల్లికడుపులోంచి ఈ భూమిమీద పడిన వెంటనే తల్లి చనిపోయింది. “తల్లి గండాన పుట్టింది” అని, పసికందుగా వున్న సీతని అందరూ నానావిధాల తిట్టిపోశారు. సీతతండ్రి అయిన సోమ నాథానికి—లేకలేక తనకు పిల్ల పుట్టినందుకు సంతోషించాలో, లేక భార్యపోయినందుకు ఏడవాలో తెలియలేదు. కాని, అతడు ఒక రకమైన వేదాంతి. అంచాత, ఈ ప్రపంచకంలో తనకు ఏ కష్టాలు కలిగినా, ‘ఆపద్బాంధవు’డైన ఆ శ్రీరామచంద్రుడి ఇచ్చయే కాని మరేమీ కాదని సరిపెట్టుకోగలిగేడు! అయినా, అతని మనస్సు వికల మవలేదని చెప్పలేం. అతని మనస్సును ఈ విషాదసంఘటన ఎంతవరకు కలచివైచిందో, అతని మనోభావా లేమిటో ఎవరికీ తెలియదు.....

రోజులు గడుస్తున్నకొద్దీ, బంధువులందరూ సోమనాథాన్ని రెండవపెళ్లి చేసుకోమని అడుగుతున్నారు.....కాని, వారికి అతడు ఎటువంటి జవాబును ఇయ్యలేదు. తన మనసు కుదుటపడేవరకూ తనకు రెండవపెళ్లిమీద వాంఛ వున్నదీ లేనిదీ కూడా తనే చెప్పలేదని అతనికి తెలుసును.....తను జీవితాంతం పెళ్లిచేసుకోకుండా వుండగలిగే ఏకపత్నీవ్రతస్థుడనని చెప్పకోవడం అతనికి ఇష్టంలేదు. తన వంటి అభాగ్యులలో, ఈ లోకంలో రెండు తెగలవారు వున్నారు. అందులో మొదటివారు—పెళ్లాంపోయిన పది రోజుల్లోగానే చింతపిక్కలాంటి పిల్లను పెళ్లిచేసుకొని, సంసారంలోకి దిగబడి, మొదటిపెళ్లాన్ని

పూర్తిగా మరిచిపోతారు. ఇంక రెండవ తెగవారు—వీరికి చాలాకాలంవరకు దుఃఖం తీరదు...పూర్వపు సంసారసౌఖ్యాల్ని తల్చుకుని దుఃఖిస్తూవుంటారు. కాని, కొంతకాలానికైనా, వారిని కామం జయిస్తుంది.....ఈ వేదాంతాన్ని సోమనాథం ప్రోజూచర్చించుకొంటున్నాడు...ఇప్పుడు అతని బుర్రను పాడుచేస్తున్నవి ‘స్త్రీ స్వాతంత్ర్యం’, ‘ఏకపత్నీవ్రతం’ మొదలైన ఆలోచనలు.....

.....సీతకి నాలుగునెల్లు నిండేయి. ఒకనాడు వెన్నెట్లో, సోమనాథం మంచంవేసుకుని, సీతను పడుకోబెట్టుకున్నాడు...వెన్నెట్లో, పిల్ల పాడుగాటి బంగారు బొమ్మలా మెరుస్తూవున్నది. ఆమె కళ్లు నక్షత్రాలతో ఆడుకుంటూవున్నవి...అచ్చంగా ఆమెది తల్లిపోలికే! సోమనాథం పెళ్లాంపేరు సీత! ఆమెకూడ పాడుగాటి గంభీరమైన విగ్రహం. ఇంట్లో దేవతవలె సంచరించేది. సోమనాథం ఒక్కొక్కమారు ఆమెతో, “సీతా! నా కళ్లకి నువ్వొకా చంటిపిల్లలాగే కన్పిస్తున్నావు!” అనేవాడు. ఆమెకంతస్వరం చంటిపిల్లల కంతస్వరంవలె వుండేది.....సోమనాథం చంటిదాని కళ్లల్లోకి చూస్తూ, “ఈమె ముమ్మూర్తులా తల్లిపోలికే” అనుకున్నాడు.....పిల్ల ఎందుకో ఏడిచింది...సోమనాథం ఆమెను తన హృదయానికి దగ్గరగా తీసుకుంటూ, “నా చిట్టి సీతా!...”అన్నాడు. ఆనాటినుంచీ పిల్ల పేరు “సీత” అయి కూచుంది.

సోమనాథానికి ఇంట్లో ఎవరూ లేరు. కాని, ఆ పల్లెటూరిలో పాలతల్లులకీ, సహాయం చేసేవారికీ,

పాలు పెరుగులకూ ఇంతవరకూ కరువూ రాలేదు, రేప నింగూ రాలేదు. అంచాత అట్టే ఇబ్బంది లేకుండానే రోజులు గడుస్తున్నాయి.

సీత భవిష్యత్తు గురించి సోమనాథానికి అనేక వూహలు కలిగాయి... ఆమె తనకు దైవం ప్రసాదించిన ఒక్క గాక ఒక్క బిడ్డ! ఆమెను ఎంతో ఆప్యాయంగా పెంచుకోవాలి. చదువు చెప్పించాలి. పెళ్లిచేయాలి... ఇంకా ఏన్నో... ఏన్నో...! ఈ విధంగా ఆమెకు వృద్ధాప్యం వచ్చేవరకూ ఆమెయొక్క జీవితాన్ని రోజూ చిత్రించుకొనేవాడు సోమనాథం...

కాని, వేదాంతి అయిన సోమనాథం తను ఈ ప్రపంచకంలో ఎన్నాళ్లు వుంటాడో అనే విషయాన్ని ఎప్పుడూ వూహించుకోలేదు. సీతకి ఎనిమిదో నెల వచ్చే సరికి, ఓనాడు సోమనాథం పక్షవాతంతో మంచం మీద పడివున్నాడు. ఆనాడల్లా సీతని ఆడిస్తూ పాల తల్లి అతని మంచముపక్కనే కూచుంది. కన్ను రెప్ప వేయకుండా సీతని చూస్తున్నాడు సోమనాథం! రాత్రిళ్లుకూడా పాలతల్లి ఇంట్లోనే పడుకుంటున్నాది. ఆమె ఒక శూద్ర యువతి.

మర్నాడు ఉదయమే, చీకటితో, పాలతల్లి లేచి, సీతకి పాలుపట్టి, ఇంకా నిద్రపోతూ వున్న సోమనాథం పక్కమీద రోజూవలెనే పడుకోబెట్టి, ఇంటిపని చేసుకోడానికి పెరట్లోకి పోయింది. పొరుగింటి ముసలమ్మగారు వంటింట్లో కాఫీ చేస్తున్నారు.....

ఎనిమిది గంటలవుతూవుండగా, పాలతల్లి సోమనాథం గదిలోకి వచ్చింది. అతడింకా నిద్రపోతూనే ఉన్నట్లున్నాడు.

“బాబుగారూ, లేవండింక” అంది పాలతల్లి. కాని, అతడు చలనం లేకుండా మ్రోడువలె పడివున్నాడు. భయంకరంగా కనిపిస్తూ, తెరుచుకుపోయి వున్న అతని కళ్లని చూస్తే, పాలతల్లికి ఎందుకో భయం వేసింది. ఆమె గజగజా వణికింది... సీతమాత్రం అమాయకంగా తనతండ్రిసంఘటనలమీద తన రెండు లేత చేతులనూ వుంచి, నవ్వుకుంటూ ఆడుకుంటున్నాది...!...

పాలతల్లి సీతని గభాలున మంచంమీంచి లాగేసి, ముసలమ్మగారి కో కేకపెట్టింది.

సోమనాథం కిందటిరాత్రే ఈ లోకాన్ని విడిచిపెట్టి వెళ్లిపోయాడని అందరూ గ్రహించడానికి అట్టే సేపు పట్టలేదు..... బంధువులందరికీ—ఎవరిచ్చారో కాని— తెలిగ్రాములు శరవేగంతో వెళ్లాయి. బంధువులందరూ కుటుంబాలతో సహా వచ్చారు. కాని, ఆ యింట్లో పరామర్శించడానికి చంటి సీత తప్పితే మరెవరూ కన్పించడంలేదు వారికి.

రెండురోజుల్లోగానే ఆ గృహంలోని ఇద్దరు ఆదర్శ దంపతులయొక్క జీవితచరిత్రలు కడిగివేయబడినయ్యాయి! ఇంక మిగిలినది—వారి ప్రేమఫలితమైన సీత మాత్రమే.

సీత భవిష్యత్తుగురించి, ఆమెను పెంచడం విషయమై బంధువులందరూ రెండు రోజులు హోరాహోరీగా పోట్లాడుకున్నారు. ఈ విషయసమస్య ఏమీ అర్థం కాని సీతమాత్రం నిశ్చాచీగా, ఏమీ జరగనట్టే కనిపిస్తున్నాది... కొసకి ఎలాగైతేనేమి, బంధువులందరూ ఒక నిర్ణయానికి వచ్చారు. సీతకి దూరపు బంధువు-వరసకి మేనమామ - కాస్తో కూస్తో వున్నవాడు - పట్నవాస్తవ్యుడూ అయిన శివయ్యగారు సీతని పెంచాలని ఏకగ్రీవంగా నిశ్చయింపబడి ఆమోదించబడ్డది.

మర్నాడు యింటికి తాళాలు వేయబడ్డాయి... సామానులతో సహా సీతని పట్నంలోవున్న శివయ్యగారి పీకలమీదికి వదిలివేసి బంధువులందరూ చేతులు దులుపుకున్నారు.....

శివయ్యగారు తమ యింటికి కొత్తగా వచ్చిన ఈ బాల అతిథినిగూర్చి ఏమీ చికాకూ పడలేదు, సంతోషించనూ లేదు. తన యింటిలో ఎవరున్నదీ, ఎందరున్నదీ, ఎందుకున్నదీ. ఆయనకి తెలియదు; తెలియనవసరంలేదు కూడా. ఎందుకంటే, ఆయన తన ఇంటియొక్క సర్వహక్కులనూ తన ధర్మపత్ని అయిన కనకమ్మగారికి వదిలిపెట్టేశాడు. కనకమ్మగారు ఈ ‘ఆల్ రైట్స్’ను ‘రిజర్వు’ చేసుకొని, ఇంటి వ్యవహారమంతటినీ

తనే స్వయంగా నడుపుకుంటున్నాది. అంచాత నివయ్య గారికి తన ఆఫీసుతప్పితే ఇంటిపూచీ ఏమీ లేదు... ఆయన ఏదో కంపెనీలో గుమస్తా... ఇంటిలో వున్నంత సేపూ ఆయన రమారమి కరక్కాయంత పొగాకు వుండను పదిలంగా బుగ్గిందికి దోపి, ఆ మత్తులో తన తాతలకాలనించీ వుంటూన్న ఒక బొక్కి కుర్చీలో కూలబడి, ఈ క్షణిక ప్రపంచాన్నే మరచి, తనలో తనే ఏదో గొణుక్కుంటూ వుంటాడు... ఆయనకి ఇప్పుడు నలభయ్యో పడి ప్రవేశించింది. సంతానం నలుగురు. అందరూ ఆడ పిల్లలే. పెద్దపిల్ల అపరంజి - పదుకూడేళ్లది. తరువాతిది తాయారు ఆరేళ్లది; మూడవ పిల్ల పూర్ణ, రమారమి మూడు సం.ల పిల్ల. ఆఖరుది, శాంత, సీతయ్యాడుదే... కాని, పిల్లలను ఈ కేర్లతో పిలిచే అలవాటు కనకమ్మగారికి లేనేలేదు. ఆవిడ మొదటి ముగ్గురు పిల్లలను పెద్ద రాక్షసి, చిన్న రాక్షసి, చిట్టిరాక్షసి అని పిలుస్తుంది! ఆఖరుది మాత్రం ఇంకా 'చంటి'దే.

పిల్లలందరూ—పేరుకు తగ్గట్టుగా—గొల్లు చేస్తూ, రోజల్లా అల్లరిపెడతారు; కొట్టుకుంటారు; తిట్టుకుంటారు; లేదా, ఇల్లు పందిరివేస్తారు. చింపిరి జుత్తులతో మట్టిలో ఆడుకుంటారు. రాత్రి అయేసరికి, నేలమీద ఎర్రకి తోచినట్లు వారు పడుక్కుని, గురకలుతీస్తారు.

కనకమ్మగారు ఒక్కొక్కప్పుడు పిల్లలని అతి గోముగా ముద్దుచేస్తుంది; మరొకప్పుడు—కోపం వచ్చినప్పుడు—పిల్లలందరికీ నడ్డిమీద నాలుగేసి చరుపులు చరిచి, "పొండిక, తోటలోకి!" అని ఇంట్లోంచి బైటకు తరిమివేస్తుంది. ఇల్లెప్పడూ చిందరవందరగా అసహ్యంగానే వుంటుంది.

కనకమ్మగారి పిల్లలందరూ ఒకేతీరున వుంటారు. అందరివీ చీపికళ్లు, రాగిరోసాల్లాంటి జానెడు జుత్తును పిలకలవలె జడలువేసుకుని పీక్కుంటారు.

అపరంజి అయిదవ క్లాసువరకూ చదివి, పెళ్లియ్యాడు రావడంవల్ల చదువుమానేసింది. కాని, ఎవరైనా వచ్చినప్పుడు కనకమ్మగారుమాత్రం "మా అప

రంజి రెండవ ఫారం పేసయింది" అని చెప్పుకుంటుంది. అయితే—అపరంజి ఇంతకంటే ఎక్కువే చెప్పుకుంటుంది... ఆమెకు ఇంగ్లీషు, తెలుగు భాషలు, ఫందస్సు, నైస్సు, వైద్యం, నక్షత్రశాస్త్రం, జాగ్రఫీ—ఒకటేమిటి—అన్నీ తెలుసునని చెప్పుకుంటుంది. ఆమెకు ఇవేవీ తెలియవని ఎవ్వరూ అనరాదు. అంటే, ఆమెతో ఎవరూ వాదించేబాధ పడలేరు..... తాయారు ప్రస్తుతం రెండవ క్లాసులో వుంది.

సీత ఆయింటికి వచ్చిననాడు పిల్లలు ముగ్గురూ సీతమట్టూ మూగి వింతగా చూడ నారంభించారు. ఆతర్వాత ఒకరిమొగం నైపు మరొకరు చూసుకొని, గొల్లుమని నవ్వుకుంటూ బైటికి పోయారు. ఈ నవ్వుల అరం వారికి తెలియకపోవడం మాట అటుంచి, కనకమ్మగారికే తెలియదు. పెద్దదైన అపరంజికూడా—ఎప్పుడూ కాకపోయినా—తరుచుగానే, ఈ గొల్లు నవ్వులలో పాల్గొనడం కనకమ్మగారికి వింతకాదు.

ఓ నాడు పొరుగింటావిడతో కనకమ్మగారు అన్నది:

"మా యింటికొచ్చిన సీతాదేవిని చూశారాండీ, అక్కయ్యగారూ? సాక్షాత్తు ఆ సీతాదేవే! మొదట తల్లిని చంపుకున్నాది—ఆతర్వాత తండ్రిని చంపింది. మరోగతిలేక మాయింటికి వచ్చింది!"

కాని, కనకమ్మగారికి మాట్లాడుతూ యాక్షను కూడా చేయడం అలవాటు. అంచాత, ఈ మాటలు అంటూ ఆమె తన కొడవళ్లవంటి వేళ్లతో సీతరెండు బుగ్గలనూ పొడిచింది. సీత కెవ్వున ఏడ్వనారంభించింది. ఈమారు కనకమ్మగారు తనబుగ్గలనే నొక్కుకుంటూ అన్నది:

"చూశారాండీ అక్కగారూ? రోజూ ఇలాగే ఏడుస్తుంది—ఎలా భరించడమోగాని—"

'అక్కయ్యగారు' గుర్రం సకిలించినట్లుగా ఒక నవ్వునవ్వి వూరుకున్నారు మామూలుగానే!

.....సీత వచ్చిన కొద్దిరోజులవరకూ కనకమ్మగారు సీతకు ఆవుపాలు పట్టేసి. కాని, ఆ తర్వాత—ఆవుపాలు ఖరీదని వాడుకదానిని మాన్పిం

చేసింది. సీతకి మొదట్లో, కేదెపాలు తాగడంవల్ల శైత్యంచేసింది. కాని, క్రమేపీ అలవాటుపడిపోయింది. కనకమ్మగారు తన పిల్లలెవరికీ కూడా ఆవుపాలు పట్టడం ఎరగదు. అందరూ కేదెపాలే త్రాగేవారు. ఆరో నెల వచ్చిన వెంటనే ఆవిడ పిల్లలందరూ మన్ను తినడం నేర్చుకొనేవారు. తొమ్మిదవ నెల దాటకుండానే అన్నం తినేవారు.

“మా శాంత యిప్పుడు అద్దపావుబియ్యంఅన్నం తింటున్నాది—ఎలా బతుకుతుందో ఏమిటో! ఈ యీడుకి మా అపరంజి రోజుకు నాలుగు మార్లు అన్నం తినేది” అంటూ వుంటుంది, కనకమ్మగారు అప్పుడప్పుడు.

కనకమ్మగారి పిల్లలందరూ ఇటువంటి మోటు వాతావరణంలోనే పెరిగారు. సీత కూడా ఈ మోటు తనానికి అలవాటుపడిపోయిందనే చెప్పాలి. కాని, చిన్నప్పటినుంచీ, ఆమెలో ఒక ప్రత్యేకత, నాజుకు దనం అందరికీ గోచరించేవి. “మిగతా పిల్లలవలె ఈమె తయా రవదు” అని ఇరుగుపొరుగువా రనుకొనేవారు.

కనకమ్మగారు మాత్రం అప్పుడప్పుడు “ఇది వట్టి పల్లెటూరిపిల్ల” అంటూండేది, సీతని గురించి.

సీతకి మూడవ ఏడు వచ్చేసరికి మాటలు పూర్తిగా వచ్చేశాయి. పిల్లలు—అందులోనూ ‘పల్లెటూరి పిల్లలు’—మూడవ ఏడుకే మాట్లాడడం కనకమ్మగారికి వింతగానే వుంది.

ఇప్పుడు సీత జీవితంలో ఒక సరికొత్త అధ్యాయం తెరువబడింది. ఆ యింటిలోని పరిస్థితులను కొంచెం కొంచెం అర్థం చేసుకుంటున్నాది. ఆమె ఎటువంటి వాతావరణంలో వున్నదీ ఆమెకు తెలిసీ తెలియని విధంగా బోధపడుతున్నాది. సీతకి ఇప్పుడు కొత్త కొత్త ద్యూటీలను కనకమ్మగారు నిర్ణయించారు... వుదయం లేచినవెంటనే సీత కాఫీపెట్టాలి. కాని, సీతకి కాఫీ తయారుచేయడంకంటే, కాఫీ తాగడమే బాగా తెలుసు. ఏమైనా, కొద్దిరోజుల అలవాటుతో, ఆమె ఈ ‘కళ’ని అలవర్చుకో గలిగిందనే చెప్పాలి...

ఓనాడు సీత కాఫీ చేస్తూవుండగా, కాఫీ గుండ డబ్బా పడిపోయింది. గుండ అంతా కింద ఒలికి పోయింది. ఇది పెద్ద నేరాల్లో ఒక టని సీతకి తెలుసు! ఈ నేరానికి శిక్షకూడా ఆమె ఎరుగును! అందుచేత, ఎవరూ చూడకుండా, గుండని డబ్బాలోకి ఎత్తివేసి, నేలను తన గానుతో తుడిచివేసింది. కాని, కనకమ్మ గారి కళ్లుమాత్రం—ఎంత పాముకళ్లలా వున్నా—నిశిత దృష్టి గలవి గాబట్టి, ఈ ‘కుట్ర’ని కనిపెట్టడానికి అట్టే కప్పం అవలేదు. తత్ఫలితంగా సీతకి ఆనాడు బాగా దెబ్బలు పడినాయి. సీత ఏడుస్తూనే కాఫీ తయారు చేసి అందరికీ ఇచ్చింది.

రోజూ సాయంత్రం తయారు, పూర్ణ, శాంత కలిసి పొరుగింటి పిల్లలతో ఆడుకుందుకి పోతారు. సీత ఇంట్లోనే వుంటుంది. ఆమె ఎక్కడికీ వెళ్లగూడదని ఆమెకు తెలుసు. ఇంటిపనులలో ఆమెసహాయం కనకమ్మగారికి ఎంతైనా అవసరం వుంది. అపరంజి వంటింటి చీడీలోకూచుని, సీతచేసే పనులలో తప్పలు లేకుండా పర్యవేక్షణ చేస్తూవుంటుంది.

...అపరంజి కిప్పుడు పదిహేను ఏళ్ళు వచ్చినయ్యే. ఏడాదికిందటే పెద్దనుషయింది కూడాను. అంచాత ఆమె పెళ్లిమాటలు చురుకుగా సాగుతున్నవి. ఈ విషయమై శివయ్యగా రేమీ ప్రయత్నించక పోయినా, కనకమ్మగారి తెలివితేటలవల్ల త్వరలోనే ఒక మంచి సంబంధం కుదిరింది. ముహూర్తనిశ్చయంకూడా జరిగి పోయింది.

ఇంట్లో పెండ్లి ప్రయత్నాలు చాలాజోరుగా సాగుతున్నవి. కనకమ్మగారు రోజూ ఇల్లంతా హడావుడిగా తిరిగేస్తున్నారు. ఇదంతా సీతకు ఒక వింతలా కనిపించింది. ఎల్లప్పుడూ ‘యీదురో’ మంటూన్న ఈ కొంపను శుభ్రపరిచి, అలంకరిస్తూ వుండడం ఆమెకు ఎంతో ఆనందదాయకంగా వుంది...ముహూర్తం రోజురోజుకీ దగ్గర పడుతున్నాది.

..... కెళ్లి నాటికి ఇల్లంతా బంధువులతో కిల కిల లాడుతున్నాది. అహోరాత్రాలూ బ్యాంకుమేళాలు మ్రోగుతున్నాయి. సీతఆనందానికి మేరలేదు.

ఇదొక వింతపండుగులా వుంది. ప్రతీవారూ ఆనందం గానే కనిస్తున్నారు. అన్నిటి కంటే ముఖ్యమైన దేమిటంటే, సీత కిప్పుడు ఇంటిపనులేమీ తగల లేదు. ఆమెతో ఆడుకోడానికి కావలసినంతమంది పిల్లలు దొరికేరు. ఇంతకుముందు తనతో ఆడేవారు ఎవరూ లేరు. తాయారు, పూర్ణ, శాంత తనతో ఆడేవారే కారు. వారు పొరుగింటికి పోయేవారు. తను ఇంటిపనులకోసం వుండిపోయేది... ఈ పెళ్లిలో ఎంత మంది పిల్లలు వచ్చారు! ఏ వూరినుంచి వచ్చారో! అందరూ మంచి వారే... తనకి కావలసినన్ని లడ్డుండలు, అరటిపళ్ళు మొదలయిన తినుబండారాలన్నీ ఇప్పుడు దొరుకు తున్నాయి! ఈ పెళ్లి మరొక నెల్లొళ్లపాటు జరిగితే బావుండును.....

పెళ్లి మాడు రోజులూ సీతసంతోషానికి అంతు లేదు... ఏదో కెయిలులోంచి తనకు విడుదల దొరికిన ట్లుంది. విధి, విరామం లేకుండా, రోజల్లా తనతోడి పిల్లలతో అల్లరిచేస్తూ ఆడుకోడానికి తనకి అవకాశం దొరికింది. పిల్లలందరిలోనూ, సీతతో కలిసి బాగా గొల్లు చేసేవారిలో ముఖ్యుడు రాజు! రాజుకి ఏడే శుం టాయి. రోజూ, సామానుకొట్టోకి వెళ్లి, మిఠాయిలు దొంగిలించి పిల్లలందరకూ పంచేవాడు. అంచాత అతడు పిల్లలందరికీ ఏకైక నాయకుడుగా వుండేవాడు. ఒక్కొక్కప్పుడు బొమ్మలను తెచ్చేవాడు. మరో అప్పుడు భయంకరమైన రాక్షసిబొమ్మవేయబడ అటను మొగానికి కట్టుకుని పిల్లలందరినీ హడలగొట్టేవాడు! అతని కేబులో ఎల్లవేళలా కాణీలు, అర్ధణాలు గల గల మ్రోగేవి.

ఓనాడు రాజుతో సీత కయ్యమాడి, శివయ్య గారితో ఫిర్యాదు చేసింది, రాజు తనను కొట్టేడని.

“ఏమిటమ్మా అంటున్నావు?” అన్నారు శివయ్యగారు. ఆయన అప్పుడే పొగాకు వేసు కోవడంచాత, సీత ఏడుస్తూ చెప్పినసంగతేమీ ఆయ నకు ఎంతమాత్రమూ తలకెక్కిందికాదు.

“ఏమిటి తల్లీ నువ్వు అనేది?” అన్నారు శివయ్యగారు

కాని, యీ లోగా, రాజుకూడా తన తల్లిని వెంటబెట్టుకుని అక్కడకు వచ్చాడు. శివయ్యగారు ఆమెనుచూసి, “ఏమిటి శారదమ్మా! ఇలావచ్చావు?” అన్నారు.

“మా రాజుబాబు సీతకొట్టెందని నాతో ఫిర్యాదుచేసి, ఇక్కడకు లాక్కొచ్చాడు. వెధవ! ఎప్పుడూ ఫిర్యాదులే!”

“రాజే నన్ను కొట్టాడు మొదట” అంది సీత.

శారదమ్మగారు గట్టిగా నవ్వుతూ, రాజుని దగ్గి రగా తీసుకుని అంది: “రాజూ! సీత ఎవరనుకుంటు న్నావ్? మీ సోమనాథం మామయ్య కూతురేనా నాయనా. నీకు పెళ్లాం అవుతుందికదా, అలా కొట్ట వచ్చా?”

కాని, యీలోగానే పిల్లలిద్దరిమధ్యా సంది కుదిరిపోవడంచాత ఇద్దరూకలిసి, పల్లకివూరేగింపు చూడానికి తుర్రున బైటికి పారిపోయారు. శివయ్య గారు కుర్చీలో వెనక్కిచేరబడి పొగాకుమత్తును అభినం దిస్తున్నారు. ఆయన ఈ లోకాన్నే మరిచినట్లుంది. ఈ పరిస్థితిలో ఆయనతో మాటామంతీ ఆడడం కష్ట మని శారదకు తెలుసు... ఆమె మెళ్లి గా ఇంట్లోకి జారు కుంది!

పెళ్లి అయిపోయిన వారం రోజుల్లోగానే బంధువులందరూ వెళ్లి పోయారు. రాజుకూడా వెళ్లి పోయాడు. ఇల్లంతా చిన్నబోయినట్లుంది. సీతకి ఒక్కమారు భోరున ఏడవాలనిపించింది. ఆమెతో ఆడానికి ఇప్పుడెవరూ లేరు. తను మళ్లీయింటి పనులు చేయడం ప్రారంభించాలని ఆమెకు తెలుసు. ఆ బాజాలు, ఆ వైభవం, అలికిడి, పిల్లలు, ఆటలు, ఇంకా ఆమెచెవుల్లో గింగురుమంటున్నయ్య... అప రంజి కొద్దిరోజులవరకూ గదిలోంచి పైకివచ్చేది కాదు. కాని, ఆ తర్వాత ఆమె, వంటింటి చీడీలో తన మామూలుస్థానాన్ని ఆక్రమించి, “సీతా! నీ కేదై నా పని చెయ్యడం తెలియకపోతే నన్నడిగి తెలుసుకో. అంతేకాని, చవటవెయ్యపనులు చేయకు” అంటూ,

తన పూర్వపు అధికారాన్ని తిరిగి దర్శించడం ప్రారంభించింది. సీతప్రాణం చచ్చిపోయినట్లయింది.

ఓనాటి వుదయం : సీత కాఫీ పట్టుకెళ్లి శివయ్యగారి కిచ్చింది. అప్పుడే శివయ్యగారు ముఖం కడుక్కుని, వాటకర్చీలో వాలేరు. కాఫీ ఎవరో ఒకరు తెచ్చియిచ్చేవరకూ ఆయన అట్లానే పరుంటాడు. ఇంట్లోకి వెళ్లి కాఫీ అడగడం. ఆయనకు అలవాటు లేదు.

శివయ్యగారు కాఫీకప్పు అందుకుంటూ సీతవై పొకమారు చూశారు. ఆయన ఎందకో కొంచెం ఆశ్చర్యపడ్డాడు. ఆయనజీవితంలో ఇంతవరకూ, తనకు రోజూ కాఫీయిచ్చే వ్యక్తి ఎవరో చూడడం అలవాటు లేదు. ఒకవేళ చూసినా కూడా, ఆయన పరధ్యాన్నంగానే వుంటాడు. కాని, యీనాడుమాత్రం ఆయన సీతను తేరిపారచూశాడు.....సీత అప్పుడే స్నానంచేసి, కడిగిన ముత్యంలా వుంది. తన పిల్లలు కాని, యిల్లుకాని ఇంత పరిశుభ్రంగా వుండడం శివయ్యగారు ఎరగని విషయం. ఇంటిపనులు చేస్తూండడంవల్ల సీత ఆరోగ్యంగా, బలిష్ఠంగా, బూరె బుగ్గలతో, గుండ్రని దండలతో, వీపుగా, ఆరేళ్ల పిల్లవలె కన్పిస్తున్నది. కిటికీలోంచి వస్తున్న సూర్యరశ్మిలో, ఆమె దంతపు బొమ్మవలె మెరిసిపోతున్నది...శివయ్యగారు కాఫీ ఒక్క గుటకలో తాగేసి, సీతతో "ఏదీ చిట్టితల్లీ! ఇట్లా రామ్మా" అన్నారు సీతని తన ఒళ్లో కూచో పెట్టుకుంటూ. శివయ్యగారి వల్లో కూచుని, సీత గదిచుట్టూ చూస్తున్నది. ఇటువంటి అభిమానాన్ని, ప్రేమను ఆమె యింతవరకూ చవిచూడలేదు. ఈనాటికి శివయ్యగారికి ఆమెమీద అభిమానం పుట్టుకొచ్చినట్లుంది.

"వెరితల్లీ! ఈ రెండుజడలు ఎవరు వేశారమ్మా" అన్నారు శివయ్యగారు ఆమెబుగ్గులు నిమరుతూ.

"నేనే వేసుకున్నాను మామయ్యా! ఇవాళ అపరంజి వెయ్యనంది."

శివయ్యగారికి పొగాకు వేసుకునేవేళ మించిపోతూంది. అదీకాక, ఆయనకి పెద్దలతోనే కాక

చిన్న పిల్లలతో మాట్లాడడం కూడ తెలియదు. ఆతర్వాత ఏమిటి మాట్లాడాలా అని ఆయన ఆలోచిస్తున్నాడు. ఇంతలో, సీతే అంది :

"మామయ్యా! ఓ టడుగుతాను చెప్తావా?"

"ఏమిటితల్లీ? ఎందుకు చెప్పనూ."

"మా అమ్మా, నాన్నా లేరుట. నిజమేనా?"

శివయ్యగారికి చిన్న పిల్లలతో మాట్లాడడం బొత్తిగా తెలియదని మరోమారు చెప్పాలి. ఎందుకంటే, ఆయన సూటిగా ఇలా అన్నాడు :

"నిజమే తల్లీ! మీ అమ్మా, నాన్నా నీచిన్న తనంలోనే చచ్చిపోయారు. పాపం!"

ఈ 'చచ్చిపోయారు' అన్న ముక్క వినేసరికి సీత గొల్లన ఏడ్వడం ప్రారంభించింది. కన్నీటితో ఆమెబుగ్గులు తడిసిపోతున్నయ్. శివయ్యగారికి ఏమి చెయ్యాలో తెల్సిందికాదు. ఇంతలో, "సీతా" అన్న అపరంజియొక్క కావుకేక వినవచ్చింది. సీత ఒక్క గెంతుగెంతి, రివ్వున ఇంట్లోకి పారిపోయింది. కళ్లు రెండు గబగబా తుడుచుకుంటూ.

శివయ్యగారు రొండినున్న పొగాకుతీసి, చేతిలో వేసుకొని, నలుపుతున్నారు.

౨

సీత జీవితంలో కొన్ని సంవత్సరాల కాలం గడిచిపోయింది. ఆమె కిప్పుడు ఎనిమిది ఏళ్ళు. ఈ గడిచిపోయిన కాలంలో జరిగిన ముఖ్యవిశేషా లేమిటంటే: అపరంజి కాపరానికి వెళ్లిపోయింది. తాయారుకి వెళ్లి అయిపోయింది. ఆమె ఈ మధ్యనే పుష్పవతి అయింది కూడా. ఆమెకు యిప్పుడు పదమూడేళ్ళు.

పూర్ణకి పది సంవత్సరాలు వచ్చినయ్. ఆమె ఘట్ట ఫారం వరకూ చదివి మానేసింది. ఆమెకు కూడా పెళ్ళి యీడు వస్తున్నది. అదీకాక, కనకమ్మగారి పిల్లలు పది ఏళ్ల తర్వాత స్కూలుకి వెళ్లడం ఎరగరు.

ఇప్పుడు శివయ్యగారి పొరుగింట్లో శారదమ్మ గారు, ఆవిడభర్త శర్మగారు, కొడుకు రాజు వుంటు

న్నారు. శర్మగారికి ఏడాదిక్రితం ఈ వూరికి బదిలీ అయింది. ఆయన ఏదో ఇన్సూరెన్సు కంపెనీలో పెద్ద జీతం తెచ్చుకుంటున్నాడు. ఆయన కున్న సంతాన మల్లా రాజు ఒక్కడే. ఇప్పుడు రాజు హైస్కూలులో రెండవ ఫారం చదువుతున్నాడు.

రాజు గారాబంగా పెరుగుతున్న పిల్లాడు. అతడు ఒక్కొక్క మారు దొరపిల్లాడివేషం వేసు కుంటాడు. మరొకప్పుడు పూర్తి ఖద్దరు దుస్తులు వేసుకుని, చక్కటి ఖద్దరు టోపీ ధరిస్తాడు. ఇంకొకప్పుడు ఫార్మీవేషం వేయమని తల్లిని వేధిస్తాడు. ఆ యింటిలో అతని ఆటలు ఎన్నెన్నో సాగుతే. అతడు పండ్రెండేండ్ల బాల 'రాజు'.

ప్రతిరోజూ సాయంత్రం వేళ ఒక ముసలి దొర వచ్చి రాజుకి ఒక గంటసేపు ఇంగ్లీషు ట్యూషన్ చెప్తాడు. ఆ దొరగారు శర్మకి స్నేహితుడు. ట్యూషను అయిపోగానే, రాజు కనకమ్మగారింటికి వచ్చి సీతతోను, శాంతతోను తను ఆవేళ మంచి యింగ్లీషుపాఠం నేర్చుకున్నానని చెప్పి, అందులోని గొప్పలను వారిముందు వర్ణిస్తాడు. తను పెద్దవాడయ్యాక, వెయ్యి రూపాయల జీతాన్ని తెచ్చుకుంటానంటాడు. అతని మాటలను వింతగా ఆలకిస్తుంది సీత.

సీత, శాంత ఇప్పుడు ఆడపిల్లల బడిలో మూడవ క్లాసు చదువుతున్నారు.

బడికివెళ్లి చదువుకోవడం సీతకి జీవితంలో ఒక కొత్త ఆనందాన్ని చేకూర్చింది. ఈ యింటికి, మనుషులకు, పనులకు దూరంగా ప్రశాంతమైన బడిలో స్నేహితులమధ్య కాలం గడపడం ఆమెకు హాయిగా వుంది. తన క్లాసులోని అమ్మాయిలందరితోను ఆమెకు స్నేహమైంది. వారందరూ తనతో చనువుగా మాట్లాడతారు. వారిలో కుళ్లు, కుట్ర, క్రోధం, అధికారం ఏమీ కన్పించవు. జీవితంలో తనతో సానుభూతితో, చనువుతో, స్నేహంతో మాట్లాడేవారే కరువయారా అనిపించింది సీతకి, స్కూలులో ప్రవేశించేసరకూ... ఈనాటికి ఆమెకు ఈలోటు తీరింది....

తనకు అమ్మా, నాన్నా లేరు అన్న విషయం సీతని యీమధ్య బాధించసాగింది. ఇంతవరకూ, సీత

తనకికూడా ఒక తల్లి, తండ్రి వుంటే తన జీవితం ఎట్లా వుంటుందో అనే విషయం వూహించుకోనైనా లేదు. తనకు తల్లి, తండ్రి లేరన్న విషయం ఆమెకు చాలాకాలం కిందటే తెలిసింది. అప్పటికి తను ఇంకా చిన్నపిల్ల. అప్పుడు ఆమె నీ విషయం ఏమీ బాధించలేదు. ఇప్పుడీ కొత్తబాధ ఆమె నెట్లా ఆవరించుకుందో ఆమెకు తెలియదు. కాని, ఆమె ప్రతిరోజూ స్కూలు నుంచి వస్తూన్నప్పుడు తోవలో, "నాకు కూడా అమ్మా, నాన్నా వుంటే బావుణ్ణు" అనుకొనేది. అప్పుడప్పుడు కనకమ్మగారిని "అమ్మా" అని పిలవాలనే కోరికకూడా సీతకి కలగకపోలేదు.....

ఓనాడు ఫారుంటి శారదమ్మగారు ఒక పాత ఫాటో ఒకటి తెచ్చి కనకమ్మగారింట్లో పడేసి చక్కాపోయింది. ఫాటోలో, నడివయస్సులో వున్న దంపతు లిద్దరున్నారు. ఆనాడు సాయంత్రం సీత స్కూలునించి రాగానే ఆఫాటో తన అమ్మానాన్నల దని తెలిసింది. శారదమ్మగారికి ఆఫాటో ఏ పెట్టి అడుగునో, ఎట్లానో కన్పించిందట.

ఆవేళరాత్రి భోజనం అయ్యాక, ఎవరూ చూడకుండా, సీత ఫాటోవద్ద నిలబడి ఒక గంటవరకూ చూచింది. ఆ యిద్దరే తన తలిదండ్రులు! ఎట్లా వున్నారు! తను వారిద్దరినీ ఎప్పుడూ చూచే అవకాశం లేకపోయినా, ఆ యిద్దరూ తనకు ఎంతో ఆత్మీయులవలె, తను ఎరిగున్నవారివలె కన్పిస్తున్నారు. వారిద్దరూ తనకు తలిదండ్రులన్న భావం ఆమెను వారికి మరీదగ్గరగా తీసుకుపోసాగింది. వారే తనకు అమ్మా, నాన్నా! సీత ఫాటోని మెల్లిగా తడిమింది. ఆ ఫాటోకే ఈ నిమిషమందు జీవంవస్తే, తను వారిద్దరికీ ఎన్నెన్నో విషయాలను చెప్పి, తన మనస్సులోని ఏదో అవ్యక్తమైన భారాన్ని తగ్గించుకోదలచుకొంది.....ఆమె మనస్సు వింత ఆలోచనలతో కలత చెందిపోయివుంది...తన తల్లి ఫాటో తనవైపే చూస్తున్నది. "అమ్మా" అందామనుకుంది సీత. ఆముక్క ఆమె గొంతులోనే వుండిపోయింది.....

ఆవేళరాత్రి సీతకు నిద్రపట్టలేదు. ఆమె ఏమేమో ఆలోచించుకొంటున్నది. తను అచ్చంగా

అమ్మపోలికే! అమ్మ ఎంత అందంగా వుంది! మళ్ళీ, అమ్మ తన రూపంలో ఈ భూలోకంలో పుట్టినట్లుంది... ఈ భావం సీత మనస్సుని కొంచెం శ్రేణిక పరచినట్లుంది... ఎందుకో ఆమెకే తెలియదు. అర్ధ రాత్రివేళకి ఆమెకు ఎట్లానో నిద్రపట్టింది.

మర్నాడు ఉదయం అపరంజి అత్తవారింటినుంచి వచ్చింది. ఆమె వచ్చినవెంటనే మగ్గురు చెల్లెళ్ళూ ఆమె చుట్టూ అప్యాయంగా మూగారు. వారిని అపరంజి ఎంతో అభిమానంతో, ప్రేమతో పలకరించింది. ద్వారంలో నుంచుని సీత యిదంతా చూస్తున్నది. ఆమెను అపరంజి పలకరించలేదు. కనీసం ఆమెవైపు చూసి నవ్వనైనా లేదు. కాని, అపరంజి మాత్రం సీత వైపు అయిదు నిమిషాలపాటు ఆశ్చర్యంతో చూసింది. సీత ఎంతో మారిపోయినట్లు కన్పించి దామెకు. సీత ఇంత అందంగా తయారవుతుందని ఆమె ఎన్నడూ వూహించలేదు. సీత పొద్దుగా, బలంగా, పండ్రెంజేళ్ల పిల్లవలె వుంది. చారెడెసి కళ్లతో, బంగారుమేని ఛాయతో, ఆమె చిన్ని లక్ష్మీదేవీవలె వుంది. ఆమె నడుస్తున్నప్పుడు దంతపు విగ్రహానికి ప్రాణం వచ్చినట్లుంది. అన్నిటికంటే సీతలో ఆకర్షణీయంగా వున్నది ఆమె జుత్తు. ప్రవాహంమల్లె ఆజుత్తు ఆమెపిరుదులను దాటుతున్నది..... అపరంజికి తన నెవరో వెక్కిరిస్తున్నట్లుంది.

ఆనాడు రాత్రి కనకమ్మగారు అపరంజికి దిష్టి తీసి పారేశారు.

వారంరోజుల తర్వాత ఓనాడు అపరంజి సీత పుస్తకాలను కెలుకుతూ అంది: "ఏమే సీతా! ఈ పుస్తకంలో ఇంగ్లీషుపేర్లు ఎవరు రాశారు?"

"నేనే రాసుకున్నాను" అంది సీత.

"మీ స్కూల్లో ఇంగ్లీషు నేర్పరని శాంత అండే?"

"అవి మా స్కూల్లో చెప్పినవి కావు. రాజు దగ్గర నేను నేర్చుకుంటున్నాను ఇంగ్లీషు."

అపరంజి మరి మాట్లాడలేదు. ఆమె గబగబా పుస్తకంపేజీలను తిరగేస్తున్నది. ఆమెమానం సీతకు దిగులుగా వుంది. సీత అక్కడినుంచి వెళ్లిపోయింది.

అపరంజి మళ్ళీ అత్తవారింటికి వెళ్లిపోయే ముందు రోజున ఓ చిన్న గల్లంతు జరిగింది. ఆవేళ కనకమ్మ గారికి గదిలో లాంతరుచిమ్మి బద్దలైపోయి వుండడం కన్పించింది. ఆవిడ గట్టిగా "సీతా! ఒసేవ!" అని అరిచింది. ఇంతలో ఈ అరుపు విని అపరంజి వచ్చి, లాంతరువేపు చూస్తూ, "ఎవరిపనే అమ్మా యిది?" అంది, ఇంట్లోని వస్తువుల జాగ్రత్తవిషయమై తన పూర్తి బాధ్యతను కనపరుస్తూ.

ఇంతలో తాయారువచ్చి ఈ దృశ్యాన్ని చూసింది. "అమ్మా! సీత ఇందాకట్ల ఈ గదిలోంచి వస్తూవుండగా నేను చూశాను" అంది తాయారు. ఇంతలోగా పూర్ణకూడా వచ్చింది. సీత యింకా రాలేదు. కనకమ్మగారు మరొక కేక పెట్టారు. సీత వచ్చేలోగా, ఆమెదే నేనుని కూతుళ్ళూ, తల్లి నిర్ణయించి పారేశారు. సీత వచ్చింది. ఈ దృశ్యాన్ని చూశాక, ఆమెకు అంతా అరమైపోయింది. "చిమ్మి ఎవరు బద్దలుకొట్టేరో నాకు తెలీదత్తా!" అంది సీత తను ఈ విషయమయే పిలవబడ్డదని గ్రహించి.

"చూశావే అమ్మా! మనం ఎవరం బద్దలు కొట్టకపోతే, ఈ యింట్లో మరెవరున్నారా?" అంది అపరంజి. ఏమైనా సీతమాబల నెవరూ నమ్మలేదు. ఆమెకు బాగా చీవాట్లు అయినయ్యే. "అపరంజి వేగిరం అత్తవారింటికి పోవాలి దేముడా" అని సీత వెయ్యి మొక్కులు మొక్కుకుంది.

ఆనాడు సాయంత్రం అపరంజి ప్రయాణం పెట్టుకుంది. కాని, ఆమె వెళ్లే ముందర మరొక చిత్రమైన సంగతి జరిగింది. అర గంటలో అపరంజి జట్కా ఎక్కి వెళ్లిపోతుండగా—సీత రుబ్బురోలు ముందర కూచుని వీదో రుబ్బుతున్నది. ఇది ఆమె నిత్యకృత్యాల్లో ఒక చిన్న కృత్యం. అపరంజి వచ్చి "సీతీ! అది వదిలేసి, లే! నేను రుబ్బుతానులే" అంది. ఈ ఆహ్వానం సీతకి వింతగా వుంది. నిజానికి అపరంజి ముఖంలో ఏ మాత్రం సుహృద్భావం కాని, దయ కాని, నిష్కపటం కాని ఆ నిమిషంలో కన్పించి వుండనట్లయితే, సీత తప్పక ఆ పని వదిలేసి ఓ నిమి

మం విశ్రాంతి తీసుకొనేది. కాని అపరంజిముఖంలో యివేవీ లేవు. ఆమెలో ఏదో పట్టుదల, వూహించరాని పంతనూ కన్పిస్తున్నవి. సీత ఆ పని తనే చేస్తానన్నది. కాదు నేనే చేస్తా నంది అపరంజి. "అయిపోవచ్చింది. మళ్ళీ మరొకరు చెయ్యిచేసుకోవడ మేమిటి?" అంది సీత. అపరంజి ఒప్పుకోలేదు. ఇద్దరూ కొంతవరకూ ఘర్షణపడ్డారు. ఇంతలో కనకమ్మగారు వచ్చింది.

"అమ్మా చూశావే! దీని మొండితనం? లేవ మంటే లేవకుండా వుంది! ఇక ఇరుగుపొరుగుతో తనే ఇంటి పని అంతా చేస్తున్నదని చెప్పకోడానికి ఈ ఎత్తంతా" అంది అపరంజి. ఈ మాట విని సీతకి ఏడుపు వచ్చింది. ఆమె చేతులు దులుపుకొని దిగ్గువ లేచి నుంచుంది. ఆమెకళ్ళల్లో నీరు నిండింది. తన నెంకుకు అపరంజి యిట్లా కఠినమైన మాటలు అంటుందో తనకు తెలియదు. ఇరుగుపొరుగుతో తను ఇంటి విషయమై ఏమీ మాట్లాడదు. ఇంతవరకూ, లోకులతో వున్నవీ లేనివీ కబుర్లు చెప్పకుని మంచి దనిపించుకోవడం తనకి చేతకాదు.....లోపల వున్న కుళ్లును కప్పిపుచ్చి, పైకి అశ్రీమానం కనపర్చుతూ, వెనుకపాలున వెక్కిరిస్తూ బంధువుల ముందర చాలా మంచివారని చ లా మ ణీ అయిపోయే 'అమాయకు'ల యొక్క నటన తనకి యింతవరకూ అలవడలేదు.....

అపరంజి అత్తవారింటికి వెళ్లి పోయింది. సీత ఒక్క నిట్టూర్పువిడిచింది. ఆవేశ సాయంత్రం చీకటి పడ్డాక శారదమ్మగారింటికి వెళ్ళి రాజుతో, "రాజూ! అపరంజి వెళ్ళిపోయింది" అని చెప్పింది సీత నవ్వుతూ.

"అయితే, రేపటినుంచి నాద్గిర యిం గ్గీ ఘ నేర్చుకుంటావా?"

"వూ! నాకు ఇద్దరెద్ద మాటలు నేర్పాలి. అక్ష రాలన్నీ చూడు ఎంత వేగిరం వచ్చేకాయో!"

సీత వెళ్ళిపోచ్చే ముందర రాజు ఆ మె త్లో మెల్లిగా అన్నాడు— "సీతా! ఇట్లారా! నీకు మంచి కబురు వస్తాయి."

సీత రాజుద్గరగా వెళ్ళింది. రాజు ఆమెచెవిలో అన్నాడు: "సీతా! ఎవరితో చెప్పకేం. ఇవాళ పొద్దుట

బంతి ఆడుతూ వుండగా మీ లాంతరు చిమ్మి మీద పడింది.....నీకు మాత్రం చెప్తున్నాను....."

"ఔను! చిమ్మి బద్దలయిపోయింది కూడాను"

"నీ కెట్లా తెలిసింది?"

"అత్తయ్య చూసింది. నేనే బద్దలు కొట్టేనని అపరంజికూడా సాక్షికం చెప్తే, అత్తయ్య నన్ను ఎంతో తిట్టిపోసింది....."

రాజు సీతబుగ్గల్ని తన కుడి చేతి వేళ్ళతో నొక్కుతూ, "మంచిదానివికావూ, సీతా! చిమ్మి నేను బద్దలు కొట్టేనని ఎవరితో చెప్పకేం. నువ్వెంతో మంచి సీతవి.....అపరంజిఅంత చెడ్డది ఎక్కడా లేదుకదా?" అన్నాడు ఓదారుస్తున్నట్లుగా.

"వుహూ! చెప్పనులే.....అపరంజి ఎప్పుడూ నన్ను సాధించడమే.....చచ్చేదాన్ని ప్రతిరోజూ"

"పోనీలే! అది వెళ్ళిపోయిందికదా మరి?"

"నాకు లెక్కలకూడా చెప్పి, రేపట్నుంచి"

"గ్రామరుకూడా చెప్తానులే"

వారంరోజుల తర్వాత, ఓనాడు సాయంత్రం సీత పెరట్లో వుండగా రాజు వచ్చి అన్నాడు:

"సీతా! నేను నీనీమాకి వెళ్తున్నాను. నవ్వు కూడా త్వరగా రా!"

సీత ఓ నిముషం ఆలోచించి అంది:

"వుండు, ఇప్పుడే వస్తున్నాను"

"వేగిరం రా! నేను వీధివరండాలో వుంటాను"

"ఇదుగో, బట్టలు మార్చుకుని వచ్చేస్తాను"

అయిదు నిమిషాల తర్వాత సీత వచ్చింది.

"ఛా! ఆ పరికిణీ, జాకెట్టు బాగులేవు! ఎవ రన్నా చూస్తే నవ్వుతారు. మనం కుర్చీల్లో కూచుం టాము, తెలుసా? మంచి బట్టలు వేసుకోరాదా?" అన్నాడు రాజు.

సీత మళ్ళీ లోపలికి వెళ్ళి రెండు నిమిషాల్లో బట్టలు మార్చుకువచ్చింది. రాజు ఆమెవేపు అసం తృప్తిగా చూస్తూ అన్నాడు:

“అబ్బే! ఇవీ బాగులేవు. ఇస్త్రీ బట్టలు లేవూ? చూడు, నే నెట్లాంటి బట్టలు వేసుకొన్నానో!”

సీత ఏమో అందా మనుకుంది. కాని, మళ్ళీ లోపలికి వెళ్ళి, మరొక జత వేసుకుని వచ్చింది. ఈ మారుకూడా రాజుదృష్టిలో ఆమెబట్టలు ఏమీ బాగులేవు.

“రాజూ! నాకు మరి బట్టలు లేవు” అంది సీత, జాలిగా అతనివేపు చూస్తూ, బ్రతిమాలుతున్నట్లు.

“పోనీ! అట్లానే రా”

సీతమొగం చేటంతైంది. రాజుచెయ్యి పట్టు కుని, “పద వేగిరం” అంది సీత. ఇద్దరూ మెట్లు దిగుతూ వుండగా, “సీతా!” అన్న పెద్ద కేక విన వచ్చింది. ఇద్దరూ ఆగిపోయారు. “అత్తయ్య వచ్చేసి నట్లుంది! నేను రాను. నువ్వు ఒక్కడివి వెళ్ళిపో” అంది సీత.....రాజు ఒక్కడూ వెళ్ళిపోయాడు. సీతకి కళ్ళకిళ్ళ పర్యంతమూ అయింది.

మర్నాడు సీత బట్టలు వుతుకుతూ వుండగా, రాజు నూతి దగ్గరికి వచ్చాడు:

“సీతా! నిన్న సినిమా ఎంత బావుందనుకు న్నావ్! అబ్బ! కొండలు గెంతడం, పురకడం, దెబ్బ లాడ్డం! ఇంగ్లీషుఫిల్ము, తెలుసా!” అన్నాడు రాజు.

“ఎక్కడికి వెళ్ళిపోతున్నావని అత్తయ్య అడి గింది నిన్న. సినిమా కన్నాను. చెప్పకుండా, శాంత నైనా తీసుకెళ్ళకుండా ఎందుకు వెళ్ళేవని తిట్టింది”

“ముగ్గురికి టిక్కెట్లు కొనడానికి నాదగ్గిర డబ్బు లేదుగా? వున్నా, నేను శాంతని తీసుకెళ్ళను”

“మరి అయితే ఎట్లా?”

“ఈమారు మీ అత్తయ్య ఎప్పుడైనా హరికథకి గాని వెళ్తే మనం సినిమాకి పోదాం?”

“చూద్దాంలే”

మళ్ళీ, వారం రోజులవరకూ రాజు రావడం మానివేశాడు. ఓనాడు శారదమ్మగారు వచ్చి, రాజుకి జ్వరంగావుందని కనకమ్మగారితో చెప్పి వెళ్ళిపోయింది. ఆనాడు సాయంత్రం సీత రాజును చూడడానికి

వెళ్ళింది. రాజు చాలా చిక్కిపోయి వున్నట్లుగా కని పించాడు. సీతను చూడగానే, రాజు మంచంమీద లేచి కూచుని, “సీతా! నిన్న నే ఎందుకు వచ్చావు కాదు?” అన్నాడు.

“నాకేం తెలుసు? ఇవాళ శారదత్త వచ్చి నీకు ఉష్ణంగా ఉందని చెప్పింది.”

“నిన్న ను నీకోసం ఎంతలా పిలిచాను?”

“పోనీ, ఇవాళ వచ్చానుకదూ? ఇక నుంచి రోజూ వస్తానులే”

“ఇవాళ నూ ఇంట్లోనే వుండిపో! అమ్మతో చెప్తానులే, నువ్వు ఇక్కడే భోంచేస్తావని”

ఆనాడు రాత్రి సీత అక్కడే వుండిపోయింది. ఇద్దరూ రాత్రి చాలా సేపటివరకు కథలు చెప్పు కున్నారు. రాత్రి పది గంటలు అవుతూ వుండగా, పక్క గదిలోంచి శారదమ్మగారు “ఒరే! కిల్లలూ! చాలా రాత్రి అయింది. యిక పడుకోండి” అని కేక వేశారు.

మర్నాడు ఉదయం రాజు బార్లీ తాగుతూ అన్నాడు:

“సీతా! నీకు సింధుబాదు కథ తెలుసా?”

“తెలీదు”

“పోనీ, బ్రహ్మరాక్షసి కథ చెప్పు”

“అదీ నాకు తెలియదు”

“మ రేదైనా కథ చెప్పు”

“నా కే కథలూ రావు రాజూ!”

“అయితే నువ్వు మీ యింటికి వెళ్ళిపో”

“నిజంగానేనా?”

“నిజంగానే! వెళ్ళిపో!”

సీత ఏడుపుముఖం పెట్టి, రాజువేపు ఓ మారు చూసింది. ఆ తర్వాత, రివ్వున ఇంట్లోకి పారిపోయింది .....రాజు “సీతా!” అని కేక వేశాడు. కాని, ఆమెకు విన్నించలేదు.

రెండు రోజుల తర్వాత రాజుకు జ్వరం తగ్గి పోయింది. ఆనాడు సాయంత్రం శివయ్యగారి ఇంట

కిటికివద్ద నిలబడి రాజు, "సీతా!" అని పిలిచేడు. సీత వచ్చింది. "సీతా! కోపం వచ్చిందా?" అన్నాడు. లే దంది సీత.

"మళ్ళీ మా యింటికి వస్తూ వుంటావా?"

"ఊ! వస్తానులే"

"ఆ వేళ వూరికేనే నిన్ను వెళ్ళిపో మన్నాను, సీతా!" సీత పకపకా నవ్వింది. రాజుకూడా నవ్వేడు.

3

సీతకి పదకొండవ ఏడు వచ్చేసరికి పుష్పవతి అయి కూచుంది. భారమైన నడకతో, తీర్చి దిద్దినట్లున్న అచ్చుతమైన అంగసౌష్ఠ్యంతో ఆమె ఒక బంగారు బొమ్మవలె వుంది.

సీతకి యింట్లో ఈమధ్య కొత్తకొత్త సంగతులు వినపడుతున్నయ్. కనకమ్మగారు సీతకి పెళ్ళిప్రయత్నాలు విరివిగా చేస్తున్నారు. తనకి తెలిసిన సంబంధాలన్నిటినీ శివయ్యగారికి వర్ణించి చెప్పి, "ఏవో ఓ సంబంధం వేగిరం సెటిలు చేయా" అని చెప్పింది.

సీత స్కూలు మానివేసి ఆరు నెలల యింది. రోజూ తన పెళ్ళి విషయమై ఇంట్లో జరుగుతున్న సంభాషణలు అన్నీ ఆమె వింటూనే వున్నది. ఇంత వరకూ కనకమ్మగారు ఎంచిన సంబంధాలు అన్నీ మూడో పెళ్ళి వాళ్ళవి, నలభై ఏళ్ళవారివి. అందులో ఒక వరుడికి నలుగురు సిల్లలుకూడా వున్నారని తెలిసింది.....

ఓనాడు సీతతో కనకమ్మగారే ఆమెపెళ్ళి విషయమై చెప్పింది.

"అత్తయ్యా! ఓ ఏడాది పోయాక నాకు పెళ్ళి చేసుకోవాలనుంది.....ఇప్పుట్నుంచీ....." అని ఆగింది సీత, తన మాటలకి తనే ఆశ్చర్యపోతూ. ఎందుకంటే, తన జీవితంలో ప్రప్రథమంగా తన కోర్కెను వ్యక్తపర్చడం ఇదే. ఇంతవరకూ తనకికూడా కోర్కెలు వున్నవనే విషయం సీతకి తెలియదు.....

కనకమ్మగారు సీతమాటలకి మొదట ఆశ్చర్యపోయింది. తరువాత తనకి సహజమైన కోపం వచ్చింది.

"ఇదుగో సీతా! ను వ్యింకా చిన్న పిల్లవు కావు. మీ తండ్రి ఆస్తి వున్నదేదో నీ కింద ఖర్చు అయిపోయింది....ఇంక, నువ్వు ఒక యింటిదానివై, నీ బతుకేదో నువ్వు చూసుకోవాలి....."

"నా బ్రతుకా?" అంది సీత. కాని, కనకమ్మగారు ఈ మాటలు వినకముందే వంటింటిలోకి వెళ్ళిపోయారు.

ఓనాడు సీత కిటికివద్ద నుంచుని, మేఘాలవైపు చూస్తూ, ఏదో ఆలోచించుకొంటున్నది. వరండా మెట్లమీదనుంచి రాజు ఎక్కడికో వెళ్తున్నాడు.

"రాజూ" అని పిల్చింది సీత అప్రయత్నంగా. ఎందుకు పిల్చిందో ఆమెకే తెలియదు. చాలారోజులైతను రాజును చూడడం లేదు. తను పెద్దమనిషి అయినప్పటినుండి వీధిమొగమే చూడలేదు.

రాజు కిటికివద్దకి వచ్చి నిల్చున్నాడు. రాజు యిప్పుడు పదహారు ఏళ్ళ యావసుడు. మొఖంలో యింకా చిన్నతనపు చిహ్నాలు కన్పిస్తున్నవి.

"ఎందుకు పిల్చావు, సీతా?" అన్నాడు రాజు.  
"ఎ...ఎందుకూ...లేదు...రాజూ!"

"అయితే పోతాను?" అని, రాజు రెండు అడుగులు వేసి, మళ్ళీ వెనక్కివచ్చి, "సీతా! నీ పెళ్ళిట? నన్నుకూడా పెళ్ళికి పిలుస్తావా?" అన్నాడు నవ్వుతూ.

సీత వులిక్కి పడ్డది...ఆ తర్వాత రెండు చేతులతో మొహం కప్పకుని వెక్కివెక్కి ఏడవటం మొదలుపెట్టింది.

"సీతా! సీతా! ఎందుకలా ఏడుస్తావ్!"

గప్పున తలెత్తి, సీత తీక్షణంగా అతనివేపుచూసి, "ఫీ! నువ్వుకూడా నా పెళ్ళివూసు అడగడమేనా, రాజూ?" అంది.

"నేనేం చేశాను సీతా! అడగడంకూడా తప్పేనా?"

"ఏమీ తెలియనట్లు అట్లా అడుగుతావే?"

"నా కేం తెలుసును సీతా!"

“నీ కంతా తెలిసును... తెలుసుండి కూడా, సిగ్గులేక, నన్నిట్లా అడుగుతూ, బాధపెడుతున్నావు... నువ్వు వృత్తి మోసకాడివి—నీతో మాట్లాడకూడదు...”

“సీతా! ఏమిటిలా మాట్లాడుతున్నావ్? నా కేమీ అర్థం కాకుండా వుంది”

“ఔను. నీ కేమీ అర్థంకాదు. ఇన్నాళ్ళయినీ కేమీ అర్థం కాలేదు. అందుకే నీతో మాట్లాడకూడదన్నాను—ఘో! ఇక్కడనుంచి!”

“సీతా! నీకు వెర్రెత్తిం దేమిటి..... ఏమిటి ఈ ఏడుపు, కోపం, ఇడింతా?”

“ఔను, నేను వెర్రెదాన్ని! నేను తలిదండ్రులు లేనిదాన్ని... దమ్మిడి లేని ముప్పిదాన్ని! వెర్రెగానిని కాక ఇంకేమి బాతాను—ఘో! ఇక్కడినుంచి వేగిరం ఘో!” అని, సీత ఛదాలున రెండు కిటికీ తలుపులు వేసేసి, “ముప్పిదానివూసు నీ కెందుకు? నువ్వు వట్టి మోసకాడివి..... ఘో! వేగిరం ఘో” అని రెండు చేతులలో తల పెట్టుకుని వెక్కివెక్కి ఏడవడం ప్రారంభించింది.

రెండు నిమిషాల తర్వాత రాజు వెళ్ళిపోతూ వున్న జోడుచప్పుడు వినిపించింది.

౪

సీత వెళ్ళి ఒక్క రోజులో, నిరాశంబరంగా, అతి సామాన్యమైన విధంలో జరిగిపోయింది. వెళ్ళినాడు సీత ఏడవడం కాని, దుఃఖించడం కాని చేయనందుకు కనకమ్మగారు ఎంతో సంతోషించారు.

సీత యింతవరకూ తన భర్తను చూడలేదు. అతడు ఎలా వుంటాడో, ఎంత వయస్సువాడో చూడాలనే కోరిక కించిత్తూ ఆమెకు కలగలేదు. వెళ్ళినాడు ఆమె మానంగా, గంభీరంగా, నిశ్చలంగా, ఒక శాంతమూర్తివలె కన్పించింది.

సీత తన భర్తను చూడకపోయినా, కనకమ్మగారు వెళ్ళి ముందర తనతో చెప్పిన ప్రకారం, తన భర్తను గురించి కొంత తెలుసుకోగల్గింది; అతడు మూడవ వెళ్ళినాడు; ముప్పైఅయిదు ఏళ్లు వుంటాయి—అదృష్టవశాత్తు అతనికి పిల్ల లేవరూ లేరు. అతని యింట్లో అత

నొక్కడే. అంచాత సీత చాలా సుఖపడుతుందని కనకమ్మగారు అందరితోనూ చెప్పింది. అదీ కాక, సీతమొగుడు బెజవాడలో ఎన్నభై రూ.ల వుద్యోగం చేస్తున్నాడు...

వెళ్ళి అయిన పదిహేనురోజులకే, సీతభర్త వచ్చి సీతను తనతో కూడా బెజవాడ తీసుకుపోయాడు... కనకమ్మగారు ఇంట్లో వున్న సీత వస్తువులు అన్నీ— అంటే ఒక కర్రపెట్టి, ఏవో గుడ్డలు, పుస్తకాలు, మట్టిబొమ్మలు మొదలైనవి—సీత కిచ్చేసింది. సీత తనకున్న ఆస్తితోసహా, కట్టుకున్న మొగుడితో బెజవాడ వెళ్ళిపోయింది. ఆమె వెళ్ళేముందర శారదమ్మగారు ఒక నేతచీర, చిన్న అద్దం, పన్ని కొని సీతకి యిచ్చారు.

బెజవాడలో తమ యింటికి వెళ్ళేక, సీత తన భర్తను—మొదటిసారి—సావకాశంగా తేరిపార చూసింది. అతడు నలభై ఏళ్ళు దాటిన వ్యక్తివలె కన్పిస్తున్నాడు. సామాన్యమైన ఒడ్డు, పొడుగు; అందగాడూ కాదు, కురూపీ కాదు. అతని ముఖాన్ని చూసి, అతనియొక్క మంచి చెడ్డలను నిర్ణయించడం కష్టమనిపించింది సీతకి.

బెజవాడ వచ్చిన పది రోజుల వరకు సీతకి సిగ్గు వదలలేదు. భర్త అడిగినదానికి ఆమె కేవలం సంజ్ఞలతోనే జవాబులు చెప్పింది. ఓ నాడు భర్త అన్నాడు:

“సీతా! ఈ యింట్లో మనిద్దరం తప్ప మరెవ్వరూ లేరు. నీ కోరికలను చెప్పకోవటానికి ఆడ సాయం లేనేలేదు. సిగ్గుచేత, నీ మనస్సులోని కష్ట సుఖాలను, సాధక బాధకాలను నాతో చెప్పకోవేమో నని నాను విచారంగా వుంది... సిగ్గుమాని, నీకు కావలిసింది ఏమేనా వంటే నాతో చెప్ప.....”

“అలాగే” అంది సీత వెళ్ళిగా.

‘అలాగే’ అంది కాని, సీతలో ఏమీ మార్పు కన్పించలేదు. సాధారణంగా ఆమె ఏదో ఆలోచిస్తూ వున్నట్లుంటుంది. లేదా, పరధ్యానంగా వుంటుంది. ఎంతో అవసరమైతేనే కాని మాట్లాడదు. ఎవరికీ అర్థం

కాని ముఖంతో కుమిలిపోతూవున్న మనిషిలా ఉంటున్నది.

ఓనాడు సాయంత్రం అయిదు గంటలైంది. సీత భర్త అప్పుడే ఆఫీసునుంచివచ్చాడు. సీత గోడకి చేరబడి కూచుని, అరచేతుల్లో చెక్కిళ్ళు వుంచుకొని ఏదో దీర్ఘంగా ఆలోచిస్తున్నది. ఆమెముఖంలో విషాద రేఖలు స్పష్టంగా కనిపిస్తున్నవి.

పావుగంట తర్వాత, వంటింట్లో ఏదో చప్పుడవగా, సీత ఆలోచననుండి తేరుకొని, వంటింట్లోకి వెళ్ళింది. అక్కడ తనభర్త కుంపటిముందు కూచుని, టీ చేస్తున్నాడు. సీతకి ఒక్కమారు కళ్ళంట నీళ్ళు వుబికినవి. ఆమె గబుర్కన భర్తచేతిని పట్టుకొని, "బద్దు, మీరు చెయ్యవద్దు. నాకు మతిపోయింది. తుమించండి" అంది. అతను సీతను దగ్గరగా తీసుకొని, "సీతా! ఇందులో తప్పేమీ లేదు! ఎందు కేమిస్తావు? సువ్యేవో విచారంతో బాధపడుతున్నావు. అంచేత నేనే టీ తయారుచేస్తున్నాను. ఇందులో నీ తప్పేమీ లేదు. నీ బాధను నాతో చెప్పకోవు. నీకు సహాయం ఎలా చేయడమో నాకు తెలియకుండా వుంది సీతా!" అన్నాడు. సీత అతని ముఖంలోకి చూచింది. అతని ముఖం కేవలం విషాదమయం! శాంతం మూర్తీభవించి వుంది.....

సీత భర్తగుండెలమీద తలవంచి, "లేదు— నా కేవిచారమూ లేదు. మీరు సుఖంగా వుండడమే నా సుఖం" అంది.

మర్నాడు వుదయం సీత వంటింట్లో పాడు కుంటూ వంటచేసింది. సాయంత్రం భర్త ఆఫీసు నుంచి వచ్చేసరికి సీత కాఫీయిస్తూ అడిగింది. "ఆ కుళ్ళులాల్చీ తొడిగేరేం, ఇవాళ?"

"అన్నిలాల్చీలూ మాసిపోయాయి"

"నాతో ఎందుకు చెప్పలేదు? నేను వుతకనను కొనే చెప్పడం మానేశారా?"

అతను పకపకా నవ్వేడు. ఆ నవ్వులో సీతకి పితృవాత్సల్యం వంటిది కనిపించింది. అటువంటి భావం ఎందుకు వచ్చిందో ఆమెకు తెలియలేదు.....

రెండు నెలలు గడిచాక, ఓనాడు భర్త ఆఫీసుకు వెళ్తూ వుండగా, సీత నవ్వుతూ అంది: "ఇవాళ వేగిరం ఆఫీసునుంచి వెళ్ళిపోరండి" అని. "ఎందుకు" అన్నాడతను.

"సినీమాకి వెళ్దాం ఇవాళ"

ఆవేళరాత్రి ఇద్దరూ సినీమాకి వెళ్ళారు. సినీమానుంచి ఇంటికి వచ్చాక, భర్త గట్టిగా దగ్గేడు.

"చూడండి! ఇంత చలిలో సినీమాకి తీసుకు వెళ్ళమని మిమ్మల్ని శ్రమపెట్టేను! ఈ చలివల్లే మీకు శైత్యం చేసింది" అంది సీత.

"వెరి సీతా! చలి అని సినీమాలు మానుకుంటారా ఎవరైనా? అజీర్తి చేస్తుందని తిండి తినడం మానేస్తామా?"

ఇట్లా అన్నాడేకాని, మర్నాడువుదయం లేస్తూనే, "తల నొప్పిగా వుంది" అన్నాడతను. "నేను చెప్పాను కాదా? ఇది నిన్న సినీమావల్లనే" అంది సీత.

ఆవేళ అతడు ఆఫీసుకి వెళ్ళలేదు. కుర్చీలో కూచుని ఏదో పత్రిక చదువుకుంటున్నాడు రోజల్లా. సాయంత్రం సీత వంటింట్లోకి వెళ్ళి కాఫీ తెచ్చేసరికి, అతను మంచంమీద పడుకుని, దళసరి కంబళీ కప్పుకుని గజగజా వణుకుతున్నాడు.

"అయ్యో! ఒంట్లో ఎలా వుందండీ"

"అబ్బ! చెడ్డ చలి వేస్తున్నాది"

"కాళ్ళు పట్టనా?"

"ఒద్దు. మరొక కంబళీ కప్పు!"

రాత్రికి తీవ్రమైన జ్వరం వచ్చింది. పొరుగునే వున్న డాక్టరువచ్చి ఏదో మందిచ్చి వెళ్ళిపోయాడు. మర్నాటి పొద్దున్నకి మనిషి సగం అయి పోయాడు. కళ్ళు లోతుగా వెళ్ళిపోయాయి. భయంకరంగా తయారయ్యేడు.

వారం రోజులైంది. జ్వరం తగ్గడం లేదు. ఓనాడు సీత వంటింట్లో ఏడుస్తూ కూచుంది. ఇంతలో భర్త పిలిచాడు. ఆమె కళ్ళుతుడుచుకొని వెళ్ళింది.

“ఏం! పిలిచారు?”

“వెరి సీత! అట్లా వున్నావేం?”

“ఏం లేదు. కళ్లలో పొగదూరింది”

“నాకు తెలుసు లే! ఇట్లా దగ్గరగా రా!”

“వూ! చెప్పండి”

“ఒక్క ముద్దయ్యి సీత!”

ఆమె బుగ్గలని మెల్లిగా తన పెదవులతో స్పృశించాడు. సీత భక్తున ఏడ్చింది.

“నా అమాయకపు సీత! ఈపాటిదానికే ఎవరైనా ఏడుస్తారా? వుష్టం ఎవరికీ రాకుండా వుంటుందా? సువ్వింకా చిన్న పిల్లవి! ఛీ! వూరుకో—ఒక్కమారు నవ్వు, చూస్తాను!”

అతని మాటల్లో గొప్ప శక్తి ఏదో వుంది. మంత్రించినట్లుగా, సీత కళ్లు తుడుచుకుని, విశాలంగా నవ్వింది.

ఆవేశరాత్రి సీతభర్త విపరీతంగా పలవరించేడు. ‘బాధ, బాధ’ అని కిరకిర చుట్టుకపోయాడు; పేలాపన ఆరంభించాడు.

అర్ధరాత్రివేళప్పుడు డాక్టరువచ్చి యింజెక్షను యిచ్చి వెళ్లిపోయాడు.

రాత్రి ఒంటిగంట ఆవుతూవుండగా, పెద్ద అరుపు అరచి, సీతభర్త ఈ లోకాన్ని విడిచి వెళ్లిపోయాడు.

మర్నాడు బంధువు లందరూ వచ్చేరు. కనకమ్మ గారు, శివయ్యగారు కూడా వచ్చేరు. ఇల్లంతా ఏడుపులతో, గొల్లుతో నిండిపోయింది.

“అయ్యో! సీత! నీబ్రతు కింతలా అర్ధానం అయిపోయిందే” అని అందరూ ఏడ్చారు.

“ఔను! నా బ్రతుకు వుత్తి అర్ధానం అయిపోయింది” అంది సీత, తలను నేలకి మొత్తుకొని ఏడుస్తూ.

